

မိုးရာသီကာလတွင် အဖြစ်များသော ရောဂါများကြိုတင်ကာကွယ်ရေးနှင့် ကျန်းမာရေး
စီမံချက်လုပ်ငန်းများ အရှိန်အဟုန်မပြတ်ဆောင်ရွက်ရေး VIDEO CONFERENCING
အစည်းအဝေးတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားသည့်မိန့်ခွန်း
ကောက်နုတ်ချက်

နေပြည်တော်

၂၀၂၀ ပြည့်နှစ်၊ မေလ (၅)ရက်

- ဝန်ကြီးဌာနအနေဖြင့် COVID-19 ရောဂါဖြစ်စဉ်အတွင်း ရောဂါကာကွယ်၊ ထိန်းချုပ်၊ ကုသရေး လုပ်ငန်းများကို ဦးစားပေးလုပ်ဆောင်နေသော်လည်း အခြားကျန်းမာရေးစောင့်ရှောက်မှုလုပ်ငန်း များ လစ်ဟင်းမှုမရှိစေရေးအတွက်ကိုလည်း အလေးထားဆောင်ရွက်ရမည်ဖြစ်ပါကြောင်း၊
- ယခုအခါ မိုးရာသီကာလကို ကျရောက်တော့မည်ဖြစ်သဖြင့် သွေးလွန်တုပ်ကွေးရောဂါ၊ ရာသီတုပ်ကွေးရောဂါ၊ ချိုကန်ဂန်ညာရောဂါ၊ ဝမ်းပျက်ဝမ်းလျှောရောဂါ၊ ဝမ်းကိုက်ရောဂါ၊ အူရောင်ငန်းဖျားရောဂါ၊ အသည်းရောင်အသားဝါ အေနှင့် အီး၊ ဂျပန်ဦးနှောက်အမြှေးရောင်ရောဂါ၊ လတ်တလောအသက်ရှူလမ်းကြောင်းဆိုင်ရာရောဂါများ အပါအဝင် မိုးရာသီ၌ အဖြစ်များသော အခြားရောဂါများ ဖြစ်ပွားမှုနှင့် သေဆုံးမှုများကို လျှော့ချနိုင်ရေး ကြိုတင်ဆောင်ရွက်ကြရမည် ဖြစ်ပါကြောင်း၊
- ရရှိထားသော စာရင်းဇယားများအရ သွေးလွန်တုပ်ကွေးရောဂါသည် မြန်မာနိုင်ငံ၌ (၂၀၁၇)၊ (၂၀၁၈) နှင့် (၂၀၁၉) ခုနှစ်တွင် စုစုပေါင်း (၈)သောင်းခန့် ဖြစ်ပွားပြီး၊ (၄၅၀)ဦးခန့် သေဆုံးသည် ကို တွေ့ရပါကြောင်း၊
- သွေးလွန်တုပ်ကွေးရောဂါသည် ယခုဖြစ်ပွားနေသည့် COVID-19 ရောဂါကဲ့သို့ပင် သီးခြားကုသ ရန် ဆေးမရှိဘဲ ရောဂါလက္ခဏာများ သက်သာရန်သာ ကုသပေးနိုင်သည့် ရောဂါဖြစ်ပြီး နှစ်စဉ် ရောဂါဖြစ်မှုနှင့် သေဆုံးမှုများမှာ ယခုလက်ရှိ အချိန်အထိ COVID-19 ရောဂါထက်ပင် များပြား နေပါကြောင်း၊
- အလားတူပင် အခြားကူးစက်ရောဂါများ၊ မကူးစက်နိုင်သောရောဂါများ၏ ဖြစ်ပွားမှုနှင့် သေဆုံးမှု များ လျှော့ချရန် ကာကွယ်ထိန်းချုပ်ရေး လုပ်ငန်းများဆောင်ရွက်ရန်မှာ အရေးကြီးပါကြောင်း၊
- သွေးလွန်တုပ်ကွေးရောဂါသည် လူကြီးများတွင်လည်း ဖြစ်ပွားပြီးဖြစ်ပွားပါက ရောဂါပိုမိုပြင်းထန် နိုင်ပါကြောင်း၊

- သွေးလွန်တုပ်ကွေးရောဂါ ဖြစ်ပွားမှုအခြေအနေသည် ပြည်သူ့ကျန်းမာရေးလုပ်ငန်းများ မည်မျှ အတိုင်းအတာအထိ စနစ်ကျထိရောက်စွာ ဆောင်ရွက်နိုင်သည့်အတိုင်းအတာပေါ်တွင် ထင်ဟပ် နေပါကြောင်း၊
- ထိုသို့အောင်မြင်မှုရရှိစေရေးအတွက် အဓိကအချက်ဖြစ်သော ပြည်သူများကိုယ်တိုင်ပူးပေါင်း ပါဝင်ဆောင်ရွက်လာရန်အတွက် COVID-19 ကာကွယ်ထိန်းချုပ်ရေးလုပ်ငန်းများ၌ ဆောင်ရွက် နေသော နည်းဗျူဟာများကဲ့သို့ပင် အသုံးပြုဆောင်ရွက်ရမည်ဖြစ်ပါကြောင်း၊
- သွေးလွန်တုပ်ကွေးရောဂါကို သယ်ဆောင်သည့် ခြင်္ကျားသည် နေအိမ်တွင်းနှင့် နေအိမ်ပတ်ဝန်း ကျင်ရှိ ရေကြည်ရေသန့်တွင် ပေါက်ဖွားခြင်းဖြစ်သည့်အတွက် လက်တွေ့ကျပြီး ထိရောက်သော နည်းဗျူဟာများကိုသုံးပြီး ခြင်္ပေါက်ဖွားမှုနေရာများ လုံးဝမရှိအောင် ဆောင်ရွက်ပါက သွေးလွန် တုပ်ကွေးရောဂါဖြစ်ရန် အကြောင်းမရှိပါကြောင်း၊
- ခြင်္ဍမှ လောက်လန်းပေါက်ဖွားခြင်းနှင့် သက်ကြီးခြင်ကျားကောင်အဖြစ်သို့ ရောက်ရှိခြင်းမရှိစေ ရန် ဖုံး၊ သွန်၊ လဲ၊ စစ် လုပ်ငန်းနည်းဗျူဟာများအပြင် ပန်းအိုး၊ ရေအိုးစသည်တို့၏ အတွင်းနံရံ များကို ပွတ်တိုက်ဆေးကြောခြင်း ပြုလုပ်မှသာ ထိရောက်စွာ ကာကွယ်နှိမ်နင်းနိုင်မည် ဖြစ်ပါ ကြောင်း၊
- နေအိမ်ပတ်ဝန်းကျင်တွင် ရေကြည်ရေသန့် ခိုအောင်းနိုင်သည့် နေရာများကို ဖယ်ရှားရှင်းလင်း ခြင်း၊ ပတ်ဝန်းကျင်သန့်ရှင်းရေး လုပ်ငန်းများကို ပြည်သူများကိုယ်တိုင် ပါဝင်ဆောင်ရွက်မှသာ လျှင် ရောဂါဖြစ်ပွားမှုများ သိသာစွာ ကျဆင်းလာမည် ဖြစ်ပါကြောင်း၊
- ဝန်ကြီးဌာနအနေဖြင့် ယခုနှစ်တွင် သွေးလွန်တုပ်ကွေးရောဂါ ကာကွယ်၊ နှိမ်နင်းရေးလုပ်ငန်း များကို အမျိုးသားအဆင့် သတ်မှတ်ဆောင်ရွက်သွားမည်ဖြစ်ပါကြောင်း၊
- ဝမ်းပျက်ဝမ်းလျှောရောဂါ၊ ဝမ်းကိုက်ရောဂါနှင့် အူရောင်ငန်းဖျားရောဂါများကို လက်ကိုစင်ကြယ် စွာ ဆေးကြောခြင်း၊ တစ်ကိုယ်ရေသန့်ရှင်းမှု ကောင်းမွန်ခြင်း၊ သန့်ရှင်းသော သောက်သုံးရေနှင့် အစားအသောက်ကို စားသုံးခြင်း၊ ပတ်ဝန်းကျင်သန့်ရှင်းမှုကောင်းခြင်းတို့ဖြင့် ကာကွယ်နိုင်ပါ ကြောင်း၊
- ယခုအခါ ပြည်သူများတွင် အသက်ရှူလမ်းကြောင်းမှတစ်ဆင့် ကူးစက်တတ်သောရောဂါများ ကာကွယ်ရေးအတွက် အသိပညာဗဟုသုတများ ယခင်ကထက် ပိုမိုကြွယ်ဝလာပြီဖြစ်သည့်အတွက် ရာသီတုပ်ကွေးရောဂါကိုလည်း အတိုင်းအတာတစ်ခုအထိ ကာကွယ်နိုင်မည်ဖြစ်ပါကြောင်း၊

- ဝန်ကြီးဌာနရှိ ပြည်သူ့ကျန်းမာရေးစီမံချက် (၆၈)ခုမှ တာဝန်ခံမန်နေဂျာများအနေဖြင့် ယခု COVID-19 ကာကွယ်၊ ထိန်းချုပ်နေရသည့် အချိန်ကာလ၌ မိမိတို့စီမံချက်ဆိုင်ရာ စာရင်းဇယား နှင့် သတင်းအချက်အလက် စနစ်ပြည့်စုံမှန်ကန် ကောင်းမွန်စေရေးဆောင်ရွက်ခြင်း၊ လုပ်ငန်း လမ်းညွှန်များ၊ စံလုပ်ထုံးလုပ်နည်းများကို ပြန်လည်ဆန်းစစ်မွမ်းမံခြင်း၊ လုပ်ငန်းနည်းဗျူဟာ များ ပြန်လည်ဆန်းစစ်မွမ်းမံခြင်းတို့ကို ဆောင်ရွက်ထားရှိစေလိုပါကြောင်း၊
- ဆေးသုတေသနဦးစီးဌာနအနေဖြင့်လည်း ဦးစီးဌာနမှဆောင်ရွက်နေသော သုတေသနများသည် ဝန်ကြီးဌာနရှိ ကျန်းမာရေးစီမံချက်လုပ်ငန်းများအတွက် အထောက်အကူပြုနိုင်မှုအခြေအနေကို ပြန်လည်ဆန်းစစ်စေပြီး ယခုထက်ပိုမို လုပ်ဆောင်စေလိုပါကြောင်း၊
- ကျန်းမာရေးစီမံချက်လုပ်ငန်းများနှင့် ဆေးသုတေသနဦးစီးဌာနတို့ ပူးပေါင်း၍ မိုးရာသီကာလ၌ ဖြစ်သော ရောဂါများဆိုင်ရာ အသုံးပြုသုတေသနများ ပိုမိုလုပ်ဆောင်စေလိုပါကြောင်း၊
- ယခုကဲ့သို့ အသွားအလာကန့်သတ်ထားသည့် အချိန်ကာလအတွင်း၌ ကျန်းမာရေးစီမံချက် လုပ်ငန်းအလိုက် လုပ်ငန်းအစီအစဉ်အသေးစိတ်များကို တိုင်းဒေသကြီး/ပြည်နယ်များမှ သက်ဆိုင် ရာ စီမံချက်တာဝန်ခံများနှင့် Video Conferencing ဖြင့် ဆွေးနွေး၍ COVID-19 နောက်ပိုင်း ကာလ၌ ဆက်လက်လုပ်ဆောင်မည့် လုပ်ငန်းစဉ်များကို ချမှတ်စေလိုပါကြောင်း၊
- ထို့အပြင် ကျန်းမာရေးစီမံချက်လုပ်ငန်းများအနေဖြင့် ၎င်းတို့နှင့် လက်တွဲပူးပေါင်းဆောင်ရွက်နေ သော မိတ်ဖက်အဖွဲ့အစည်းများ၊ နိုင်ငံတကာနှင့် ပြည်တွင်းအစိုးရမဟုတ်သော အဖွဲ့အစည်း များ၊ လူမှုရေးအသင်းအဖွဲ့များနှင့် Video Conferencing ကို အသုံးပြု၍ COVID-19 ပြီးဆုံးကာလ ၌ ဆက်လက်လုပ်ဆောင်မည့် လုပ်ငန်းများနှင့် ပတ်သက်၍ ညှိနှိုင်းဆွေးနွေးမှုများ ပြုလုပ်စေလို ပါကြောင်း၊
- ဝန်ကြီးဌာနမှ ဖြန့်ဝေထားသည့် Mobile Tablet များကို အထူးဦးစားပေး အသုံးပြု၍ မိုးရာသီ တွင် ဖြစ်ပွားတတ်သော ကူးစက်ရောဂါများ စောင့်ကြပ်ကြည့်ရှုခြင်းနှင့် သတင်းအချက်အလက် ပေးပို့ခြင်း၊ အခြေခံကျန်းမာရေးဝန်ထမ်းပညာရှင်များအတွက် စွမ်းဆောင်ရည်မြှင့်တင်မှုသင်တန်း များပေးခြင်း စသည်တို့ကို ဆောင်ရွက်စေလိုပါကြောင်း၊
- ယခု COVID-19 ကာကွယ်ထိန်းချုပ်ရေးလုပ်ငန်းများကို အထူးဦးစားပေး၍ ဆောင်ရွက်နေသော် လည်း ကာလကြာရှည်စွာ ဆေးသောက်ရသည့် တီဘီရောဂါ၊ ခုခံကျရောဂါ၊ သွေးတိုးရောဂါ၊

ဆီးချိုရောဂါ လူနာများအတွက် ဆေးဝါးများ မပြတ်လပ်စေရေးကိုလည်း အလေးထားဆောင်ရွက်ရမည်ဖြစ်ပါကြောင်း၊

- မိုးရာသီကာလတွင် အဖြစ်များသော ရောဂါများအပါအဝင် ပြည်သူ့ကျန်းမာရေးလုပ်ငန်းများ ပီပြင်ထိရောက်စေရန်အတွက် မြို့နယ်ဆရာဝန်များနှင့် အခြေခံကျန်းမာရေး ဝန်ထမ်းပညာရှင်များ၏ တက်ကြွစွာဆောင်ရွက်မှုနှင့် ပြည်သူများ၏ စနစ်တကျ ပူးပေါင်းပါဝင်ဆောင်ရွက်မှုတို့ အထူးလိုအပ်ပါကြောင်း၊
- ယခုအစည်းအဝေးတွင် ဆွေးနွေးချက်များနှင့် အကြံပြုချက်များကို မြို့နယ်ဆရာဝန်များထံသို့ လည်း ထပ်ဆင့်ဖြန့်ဝေအသိပေး သွားရမည်ဖြစ်ပါကြောင်း။

အစည်းအဝေးသို့ တက်ရောက်သူများစာရင်း-

- ဒုတိယဝန်ကြီး
- အမြဲတမ်းအတွင်းဝန်
- ညွှန်ကြားရေးမှူးချုပ်(ပြည်ထောင်စုဝန်ကြီးရုံး)
- ညွှန်ကြားရေးမှူးချုပ်၊ ပြည်သူ့ကျန်းမာရေးနှင့်ကုသရေးဦးစီးဌာန
- ဒုတိယညွှန်ကြားရေးမှူးချုပ်များ
- ကျန်းမာရေးစီမံချက်မန်နေဂျာများနှင့် တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)